

د التقوی د لوړو زده کړو مؤسسه د اکاډمیکو آزادیو د چارو د تنظیم پالیسي



د لوړو زده کړو وزارت
التقوی د لوړو زده کړو مؤسسه
د علمي چارو معاونیت

التقوی د لوړو زده کړو مؤسسه د اکاډمیکو آزادیو

د تنظیم پالیسي

1401 هجري لمريز

کال:



د التقوی د لوړو زده کړو مؤسسې د اکاډمیکو آزادیو د چارو د تنظیم پالیسي

لومړی فصل

عمومي احکام

لومړی ماده: مېنې: د ملکي لوړو زده کړو قانون د ۳ مادې د ۱۱ بند د حکم په اساس د التقوی د لوړو زده کړو مؤسسې لپاره د اکاډمیکي آزادی پالیسي تدوین شوې ده.

دویمه ماده: د اکاډمیکي آزادی تعریف: د ملکي لوړو زده کړو قانون د (۳) مادې د (۱۱) بند د حکم له مخې د منل شویو علمي تگلارو (روشونو) او معیارونو پر بنسټ د علمي نظریاتو آزادانه وړاندې کول دي.

دریمه ماده: ددې پالیسي موخې عبارت دي له:

- 1) په مؤسسه کې د اکاډمیکي آزادی د مفاهیمو نهادینه کول.
- 2) په مؤسسه کې د آزادیو د موافقو مواردو تشخیصول.
- 3) په مؤسسه کې د آزادیو د مخالفو مواردو تشخیصول.
- 4) په مؤسسه کې د علمي آزادی د اړتیاوو تشخیصول.
- 5) د مؤسسې د علمي کادر، کارمندانو او محصلینو د علمي نظریو د آزادانه وړاندې کولو څخه ملاتړ کول.

څلورمه ماده: د مؤسسې ژمنتیا او ددې پالیسي د تطبیق ساحه: التقوی د لوړو زده کړو مؤسسې علمي آزادی ته ژمنه ده او له هغې څخه ملاتړ کوي. د علمي کادر غړي حق لري خپل نظریات په آزادانه ډول د اسلامي شریعت او هېواد نافذه قوانینو د حکمونو په نظر کې نیولو سره د پوهنتون په داخل او خارج کې څرگند کړي او د پوهنتون په داخل کې په ټولو غیر سیاسي او علمي مجالسو کې گډون وکړي او هم له پوهنتونه دباندې خپل فعالیتونه منسجم کړي او دغه پالیسي د التقوی د لوړو زده کړو مؤسسې رهبري، علمي کادر غړو، کارکوونکو او محصلینو د اکاډمیکي آزادی په مواردو قابل د تطبیق ده.

دویم فصل

د اکاډمیکي آزادی موافق موارد

پنځمه ماده: اکاډمیکه آزادي د علمي کادر د هر غړي او محصلانو ته حق ورکوي چې خپل فکر او نظریات د وینا، لیکنې، الکترونیکي وسایلو، انځور او نورو مروجو لارو له لارې د تحصیلي نهاد په داخل کې له هر ډول ډار او تهدید پرته څرگند کړي. خو په دې شرط چې پورتنی موارد د هېواد د جزا کود او نورو نافذه قوانینو له مخې جرم نه وي.

شپږمه ماده: اکاډمیکه آزادي د علمي کادر غړو ته حق ورکوي چې خپلې څېړنې د ټولني د کتو په نظر کې نیولو سره ترسره کړي او د هغې نتایج څرگند کړي.

د التقوی د لوړو زده کړو مؤسسې د اکاډمیکو آزادیو د چارو د تنظیم پالیسي

اومه ماده: مؤسسه د اکاډمیکي آزادي د حفظ او له هغه څخه د ملاتړ په موخه د علمي کادرد غړو او محصلانو څېړنې له هر ډول سانسور پرته په دې شرط چې د ټولنې گټې له خطر سره مخ نه کړي نشروي.

اتمه ماده: اکاډمیکه آزادي محصلانو او استادانو ته حق ورکوي چې د هغوی د حقوقو د تلف په صورت کې له متخلف څخه د خسارې جبران وغواړي.

نهمه ماده: مؤسسه د علمي کادرد غړو او محصلانو هغو منطقي او مستدلو نظرياتو ته درناوی کوي چې د پالیسيو او اداري وړاندیزونو په مقابل کې یې لري او رهبري، استادانو، کارمندانو او محصلینو ته حق ورکوي چې په ازادانه ډول په مجالسو، کنفرانسونو، شوری گانو کې د هېواد د نافذه قوانینو او عمومي گټو په رڼا کې سرگند کړي.

لسمه ماده: اکاډمیکه آزادي استادانو او محصلانو ته حق ورکوي چې یو د بل نظريات ونگوي او په منطقي استدلال سره هغه تر پوښتنې لاندې راوړي همدارنگه اکاډمیکه د استاد هغه حق ته چې پرمحصل یې د درسي مضمون د زده کړې، یادولو او تمرین په برخه کې لري صدمه نه رسوي.

یولسمه ماده: اکاډمیکه آزادي استاد ته حق ورکوي چې د خپل درسي مضمون محتوی او لوړو زده کړو وزارت لخوا منظور شویو تحصیلي نصاب ته په کتو درسي میتود ځانته وټاکي.

دولسمه ماده: اکاډمیکه آزادي د استاد هغه نمرې چې نوموړي د محصل د پارچې د ارزیابۍ پر اساس له هر ډول تبعیض او تعصب پرته د هغه د لیاقت او استعداد له مخې ورکړي حمایت کوي.

دیارلسمه ماده: اکاډمیکه آزادي د علمي کادرد غړو د محاکمې له شفافیت او هغو دلایلو څخه چې د نوموړي پر ضد کارول کېږي د ډاډ او څرگندتیا حق ورکوي.

څوارلسمه ماده: اکاډمیکه آزادي استادانو ته حق ورکوي چې د یو مضمون په محتویاتو کې د کارد بازار د اړتیا په نظر کې نیولو سره د نافذه تقنیني اسنادو په رڼا کې تعدیلات او بدلونونه راوړي.

پنځه لسمه ماده: ددې اکاډمیکي آزادي له مخې محصلانو ته حق ورکول کېږي د هغو تصامیمو او اجراتو په مقابل کې خپل نظريات او وړاندیزونه چې هغوی ترې اغېزمن کېږي څرگند کړي او د هغوی نظرياتو ته درناوی کېږي.

شپاړلسمه ماده: اکاډمیکه آزادي محصلانو ته حق ورکوي چې د نظم او دسپلین په کمېټه کې غړیتوب ولري او ددې کمېټې د چارو له روڼتیا څخه ډاډ ترلاسه کړي او هم اکاډمیکه آزادي محصلانو ته حق ورکوي چې د استادانو د تدریس د کیفیت په ارزونه کې برخه ولري.

دریم فصل

د اکاډمیکې آزادی مخالف موارد

اوه لسمه ماده: تحصیلي نهاد هېڅ سیاستمدار او دولتي چارواکي ته حق نه ورکوي چې خپل عقاید او نظریات پر استادانو او محصلینو تحمیل کړي او یا د هغوی په کړنو او څېړنو کې مداخله وکړي. په همدې ډول د علمي کادر غړي هم حق نه لري چې خپل نظریات او عقاید پر محصلینو تحمیل کړي یا له داسې وسایلو او لارو چارو کارواخلي چې له مخې یې محصلین په مستقیم یا غیر مستقیم ډول د علمي کادر د غړو نظریاتو او عقایدو منلو ته اړ شي.

اتلسمه ماده: اکاډمیکه آزادي د محصلانو او استادانو له هغو څرگندونو، نظریاتو، انځورونو، کړنو او ... څخه ملاتړ نه کوي چې له مخې یې نافذه قوانین ترېښو لاندې کېږي.

نولسمه ماده: اکاډمیکه آزادي د علمي کادر د غړو له ډلې څخه د هغو ملاتړ نه کوي چې یواځې درسي مکلفیت ترسره کوي او نور لازم فعالیتونه (په کمېټو کې غړیتوب، مجالس، کنفرانسونه، ورکشاپونه، سیمینارونه، عملي او لابراتواري کارونو، نوښتونو، زده کړو، د ډیپارټمنټ چارو، د کیفیت لوړونې چارې او په ټولنه کې د مؤسسې نقش) څخه ډډه کوي او نه یې ترسره کوي.

شلمه ده: اکاډمیکه آزادي د علمي کادر غړو او محصلانو ته اجازه نه ورکوي چې څوک تحقیر، توهین، توبیخ، تهدید، اذیت او یا هم د هغوي شخصیت ته صدمه ورسوي.

یویشتمه ماده: اکاډمیکه آزادي د موسسې رهبري، استادانو، کارکوونکو ته دا حق نه ورکوي چې د موسسې تخریب اړونده عملي او نظري اقدامات پورته کړي او نه هم موسسې ته دا حق ورکوي چې پرته له مؤجه او مقنع دلایلو د کارمند د دندې مصونیت ته صدمه ورسوي یا یې حق وځوري.

دوه ویشتمه ماده: اکاډمیکه آزادي ددې تضمین نه کوي چې د علمي کادریو ناشایسته او پر درس نامسلط غړي په دایمي ډول په علمي کادر کې پاتې شي او خپلې دندې ته ادامه ورکړي.

درویشتمه ماده: اکاډمیکه آزادي د علمي کادر د هغو غړو څخه چې خپل درسي مکلفیت او نورو قانوني چارو (په کمېټه کې غړیتوب، ورکشاپونو، سیمینارونو، علمي څېړنو او مقالو لیکنو) ته په تکراري ډول نه حاضرېږي ملاتړ نه کوي.

څلرویشتمه ماده: اکاډمیکه آزادي د علمي کادر د غړو هغو نظریاتو په مقابل کې چې غیر قانوني او غیر اصولي دي له هغوی څخه د پوښتنو گروپونو، معلوماتو ترلاسه کولو او خواب غوښتلو (استنطاق، استعلام، استجواب) ممانعت نه کوي.

د التقوی د لوړو زده کړو مؤسسې د اکاډمیکو آزادیو د چارو د تنظیم پالیسي

پنځه ویشتمه ماده: د علمي کاردرد غړو او استادانو هغه نظریات چې دوی یې په تلویزیوني، راډیويي او داسې نورو مباحثو کې څرگندوي د مؤسسې استازیتوب نه کوي او دوی مکلف دي چې په مباحثو کې له مخکې نه څرگنده کړي چې دا زما خپل نظر دی او د مؤسسې استازیتوب نه کوي، خودا چې د مؤسسې له خوا په رسمي ډول په مشخصه یوه موضوع کې چې د مؤسسې نظر پرې غوښتل شوی وي مؤظف شي.

شپږویشتمه ماده: د اکاډمیکي آزادی دغه پالیسي په (دري فصلونو) شپږویشتم مادو کې ترتیب او د مؤسسې د ۱۴۰۱ کال په (۹) گڼه علمي شوری کې چې په (۳۰ / ۰۸ / ۱۴۰۱) نېټه دایره شوې د هر اړخیز بحث څخه ورسته رایو په اتفاق تصویب شوه.

عبدالحمید سیرت

د التقوی د لوړو زده کړو مؤسسې علمي مرستیال